

# પ્રસાર ભારતી

## સમાચાર વિભાગ, આકાશવાણી, અમદાવાદ

Date: 23-04-2025

Morning: 7.45 TO 7.55

Day :WEDNESDAY

National News

આકાશવાણી સમાચાર અનિલ પટેલ વાંચે છે.

\*\*\*\*\*

- 1) જમ્મુ કાશ્મીરના પહેલગામમાં આતંકવાદી હૂમલામાં એક ગુજરાતી સહિત ઓછામાં ઓછાં 16 પર્યટકોનાં મૃત્યુ અને 20ને ઇજા
- 2) હૂમલાની ઘટનાને પગલે પ્રધાનમંત્રી મોદી સાઉદી અરેબિયાની મુલાકાત ટૂંકાવીને નવી દિલ્હી પરત ફર્યા: આજે ગૃહમંત્રી અમિત શાહ પહેલગામ જશે
- 3) પ્રધાનમંત્રી મોદીની સાઉદી અરેબિયા મુલાકાત દરમિયાન અવકાશ, આરોગ્ય સહિતનાં ક્ષેત્રોમાં ચાર મહત્વપૂર્ણ કરારો પર હસ્તાક્ષર કરાયા
- 4) અમેરિકાના ઉપરાષ્ટ્રપ્રમુખ જે. ડી. વેન્સે જણાવ્યું છે કે, જો ભારત અને અમેરિકા સાથે મળીને કામ કરશે તો 21મી સદી સમૃદ્ધ થશે.
- 5) આઇપીએલ ટી-20 ક્રિકેટમાં દિલ્હી કેપિટલ્સે લખનૌ સુપર જાયન્ટ્સને 8 વિકેટે હરાવ્યું.

\*\*\*\*\*

(હવે પછી આપ એક વાગીને વીસ મિનિટે રાષ્ટ્રીય સમાચાર સાંભળી શકશો.)

(સમાચારને અંતે - આકાશવાણી પરથી સમાચાર પૂરા થયા)

## **KASHMIR ATTACK-1**

જામ્મુ કાશ્મીરના અનંતનાગ જિલ્લાના પહેલગામ હિલ સ્ટેશન પર ગઈ કાલે થયેલા આતંકવાદી હુમલામાં એક ગુજરાતી અને બે વિદેશી સહિત ઓછામાં ઓછાં 16 પર્યટકોનાં મૃત્યુ અને 20ને ઇજા થઈ છે. સત્તાવાર યાદી પ્રમાણે મૃતકોમાં નેપાળ અને યુએઇનાં એક-એક નાગરિકનો સમાવેશ થાય છે. આ ઉપરાંત, મહારાષ્ટ્ર અને કર્ણાટકનાં બે-બે અને હરિયાણા, ઉત્તરપ્રદેશ, અને જામ્મુ કાશ્મીરનાં એક એક નાગરિકનો સમાવેશ થાય છે.

સૂત્રોનાં જણાવ્યા પ્રમાણે, પહેલગામ શહેરથી છ કિલોમીટર દૂર બૈસરન મેદાનમાં બપોરે અઢી વાગે થયેલા આ હુમલામાં મૃતકોની સંખ્યા વધુ હોઈ શકે છે.

આ ઘટનાની દેશનાં તમામ રાજકીય પક્ષોનાં વરિષ્ઠ નેતાઓએ ટીકા કરી છે.

રાષ્ટ્રપતિ મૂર્મૂએ આ ઘટના અંગે દુઃખ વ્યક્ત કર્યું છે. પ્રધાનમંત્રી નરેન્દ્ર મોદીએ આતંકવાદી હુમલાની ટીકા કરતા કહ્યું , આ જઘન્ય કૃત્ય માટે જવાબદાર લોકોને ન્યાયના કઠેડામાં લાવવામાં આવશે.

ગૃહમંત્રી અમિત શાહે જણાવ્યું કે આ કાયરતાપૂર્ણ આતંકવાદી કૃત્યમાં સામેલ લોકોને બક્ષવામાં આવશે નહીં.

કોંગ્રેસ સંસદીય દળના અધ્યક્ષ સોનિયા ગાંધીએ કહ્યું કે પહેલગામમાં પ્રવાસીઓ પર થયેલા આતંકવાદી હુમલા સામે સમગ્ર દેશ એક જૂથ છે.

લોકસભામાં વિરોધ પક્ષના નેતા રાહુલ ગાંધીએ ઘટનાની નિંદા કરી હતી અને મૃતકોનાં પરિવારજનો પ્રત્યે સંવેદના વ્યક્ત કરી હતી. ....1

## **KASHMIR ATTACK-2**

જમ્મુ કાશ્મીરના સ્થાનિક લોકોએ કાયરતાપૂર્ણ હુમલાનાં વિરોધમાં કેન્ડલ માર્ચ યોજી હતી.

વિશ્વભરનાં નેતાઓએ આ હુમલાની કડક શબ્દોમાં ટીકા કરી છે.

અમેરિકાના રાષ્ટ્રપ્રમુખ ડોનાલ્ડ ટ્રમ્પે પ્રધાનમંત્રી નરેન્દ્ર મોદી અને ભારતના લોકોને સંપૂર્ણ સમર્થન અને ઊંડી સહાનુભૂતિ વ્યક્ત કરી છે. તેમણે ટ્વિટ સોશિયલ પર લખ્યું કે અમેરિકા આતંકવાદ સામે ભારતની સાથે મજબૂત રીતે ઊભું છે.

ભારતની ચાર દિવસની સત્તાવાર મુલાકાતે આવેલા અમેરિકાના ઉપરાષ્ટ્ર પ્રમુખ જી. ડી. વેન્સે આતંકવાદી હુમલાના પીડિતો પ્રત્યે સંવેદના વ્યક્ત કરી છે.

રશિયાના રાષ્ટ્રપતિ વ્લાદિમીર પુતિને આ ઘટના અંગે દુઃખ વ્યક્ત કર્યું. યુએઇ અને ઇરાને પણ ત્રાસવાદી હુમલાને કડક શબ્દોમાં વખોડી કાઢ્યો છે.

.....

## PM RETURN - MEETING

પહેલગામમાં થયેલા આતંકવાદી હુમલાને પગલે પ્રધાનમંત્રી નરેન્દ્ર મોદી સાઉદી અરેબિયાની પોતાની સત્તાવાર મુલાકાત ટૂંકાવીને નવી દિલ્હી પરત ફર્યા છે. મૂળ કાર્યક્રમ પ્રમાણે શ્રી મોદી આજે રાત્રે સ્વદેશ પરત ફરવાના હતા.

પ્રધાનમંત્રી મોદીએ વિમાન મથકે ઉચ્ચ અધિકારીઓ સાથે ટૂંકી બેઠક યોજી હતી અને પરિસ્થિતિની સમીક્ષા કરી હતી.

.....

## **J&K-AMIT SHAH**

કેન્દ્રીય ગૃહમંત્રી શ્રી અમિત શાહે ગઈ કાલે પહલગામમાં પ્રવાસીઓ પર થયેલા આતંકવાદી હુમલા બાદ શ્રીનગરમાં વરિષ્ઠ અધિકારીઓ સાથે ઉચ્ચ સ્તરીય સમીક્ષા બેઠક યોજી હતી. ગૃહમંત્રી આજે ઉપરાજ્યપાલ મનોજ સિન્હા સાથે આતંકવાદી હુમલાના સ્થળની મુલાકાત લેશે. તેઓ પ્રત્યક્ષદર્શીઓ સાથે વાતચીત કરશે અને જ્યાં ધાયલોની સારવાર ચાલી રહી છે તે હોસ્પિટલોની મુલાકાત લે તેવી પણ અપેક્ષા છે.

.....

## KASHMIR ATTACK - GUJRAT

પહેલગામમાં થયેલા હુમલામાં સુરતના એક પ્રવાસીનું મોત નીપજ્યું છે .  
જ્યારે ભાવનગરના ચાર પ્રવાસી ઘાયલ થયા છે

અમારા સુરતના પ્રતિનિધિ લોપા દરબારના જણાવ્યા અનુસાર  
પહેલગામના બેસરનમાં થયેલા હુમલામાં સુરતના શૈલેષભાઈ હિંમતભાઈ કળથિયાનું  
મોત થયું છે. જોકે તેમનાં પરિવારજનો સુરક્ષિત છે.

અમારા ભાવનગરના પ્રતિનિધિ સુરેશ ત્રિવેદીના જણાવ્યા અનુસાર આ  
હુમલામાં ભાવનગરના વિનોદ ડાભીને હાથમાં ગોળી વાગી છે , જ્યારે અન્ય એક  
પરિવારના ત્રણ સભ્યો ઘાયલ થયા છે. તમામ ઈજાગ્રસ્તોને સારવાર માટે  
હોસ્પિટલમાં ખસેડાયા છે.

શ્રીનગરનાં એડિશનલ ડેપ્યુટી કમિશનર દ્વારા શ્રીનગર ખાતેના ઇમરજન્સી  
કંટ્રોલ રૂમના નંબર જાહેર કરાયા છે. જે આ મુજબ છે - 0194-2483651 0194-  
2457543, 7780805444, 7780938397.

.....

## J&K-BANDH

જામ્મુ અને કાશ્મીરમાં ખીણની વેપાર સંસ્થાઓ અને પર્યટન સંગઠનોએ પહલગામમાં પ્રવાસીઓની હત્યાના વિરોધમાં આજે કાશ્મીર બંધની જાહેરાત કરી છે.

ચેમ્બર ઓફ કોમર્સ એન્ડ ઇન્ડસ્ટ્રીઝ કાશ્મીર , જામ્મુ અને કાશ્મીર હોટેલિયર્સ ક્લબ, તમામ ટ્રાવેલ એસોસિએશન્સ , ટ્રાન્સપોર્ટર, રેસ્ટોરન્ટ માલિકો અને નાગરિક સમાજ જૂથોએ આ બંધને ટેકો આપ્યો છે.

અમારા સંવાદદાતાએ અહેવાલ આપ્યો છે કે , અનેક ધાર્મિક સંગઠનોએ બંધના આહવાનને સમર્થન આપ્યું છે.

.....

## PM- SAUDI ARABIA

પ્રધાનમંત્રી નરેન્દ્ર મોદીની સાઉદી અરેબિયાની મુલાકાત દરમિયાન અવકાશ, આરોગ્ય સહિતનાં ચાર ક્ષેત્રોમાં મહત્વપૂર્ણ કરાર કરવામાં આવ્યાં.

અમારા પશ્ચિમ એશિયાના સંવાદદાતાએ અહેવાલ આપ્યો છે કે , ટૂંકી મુલાકાત હોવા છતાં, પ્રધાનમંત્રીની સાઉદી અરેબિયાની મુલાકાતના ફળદાયી પરિણામો આવ્યા છે.

પ્રસ્તુત છે અમારા સંવાદદાતાનો અહેવાલ.....

(વોઈસ કાસ્ટ – વિનોદ કુમાર)

સાઉદી અરેબિયાએ ભારતમાં ઊર્જા , પેટ્રોકેમિકલ્સ, માળખાગત સુવિધાઓ , ટેકનોલોજી અને ફાઇનાન્સિયલ ટેકનોલોજી સહિત વિવિધ ક્ષેત્રોમાં રોકાણ કરવામાં રસ દાખવ્યો છે.

પ્રધાનમંત્રી મોદીએ સાઉદીમાં રહેતા 27 લાખ ભારતીયોની સંભાળ અને સમર્થન માટે ક્રાઉન પ્રિન્સ મોહમ્મદ બિન સલમાનની પ્રશંસા કરી હતી.

.....

## JD VANCE JAIPUR

અમેરિકાના ઉપરાષ્ટ્રપ્રમુખ જી. ડી. વેન્સે જણાવ્યું છે કે , જો ભારત અને અમેરિકા સાથે મળીને કામ કરશે તો 21મી સદી સમૃદ્ધ થશે.

જયપુરમાં એક કાર્યક્રમમાં તેમણે કહ્યું કે , "હું ખરેખર માનું છું કે 21મી સદીનું ભવિષ્ય અમેરિકા-ભારત ભાગીદારીની મજબૂતાઈ દ્વારા નક્કી થવાનું છે. તેમણે કહ્યું કે રાષ્ટ્રપ્રમુખ ટ્રમ્પ વિશ્વનાં બાકી દેશો સાથે અમેરિકાના આર્થિક સંબંધોને પુનઃસંતુલિત કરવા માંગે છે. તેનાથી અમેરિકામાં અને અન્ય દેશોમાં મોટા પરિવર્તન આવશે પણ તેનાથી અમેરિકન શ્રમિકોની સાથે સાથે ભારતનાં લોકોને પણ મોટો ફાયદો થશે.

.....

## **WORLD BOOK DAY**

આજે વિશ્વ પુસ્તક અને કોપીરાઇટ દિવસ ઉજવવામાં આવી રહ્યો છે. વિશ્વ પુસ્તક દિવસ પુસ્તકોનાં મહત્વને સમજવાનો અને જ્ઞાન , શિક્ષણ અને વિચારોની સ્વતંત્રતાનો પણ ઉત્સવ છે.

આજનાં દિવસ ઉજવવાનો હેતુ લોકોને પુસ્તક વાંચન માટે પ્રેરણા આપવાનો અને લેખકોનું સન્માન કરવાનો છે

.....

## MID BREAK- NEWS- NATIONAL

આ સમાચાર આપ આકાશવાણી પરથી સાંભળી રહ્યા છો. આ સમાચાર આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે અમારી વેબસાઇટ [newsonair.gov.in/સ્લેશ/ગુજરાતી](http://newsonair.gov.in/સ્લેશ/ગુજરાતી) અને અમારા એક્સ હેન્ડલ A.I.R. ન્યૂઝ અન્ડરસ્કોર ABAD ને ફોલો કરશો

.....

## IPL CRICKET

આઇપીએલ ટી-20 ક્રિકેટમાં ગઈ કાલે દિલ્હી કેપિટલ્સે યજમાન લખનૌ સુપર જાયન્ટ્સને 8 વિકેટે હરાવ્યું હતું. લખનૌના એકાના સ્ટેડિયમ ખાતે 160 રનના લક્ષ્યાંકનો પીછો કરતા દિલ્હીએ 2 વિકેટ ગુમાવીને 161 રન બનાવ્યા હતા. અગાઉ, બેટિંગ કરવા ઉતરેલી લખનૌ સુપર જાયન્ટ્સે નિર્ધારિત 20 ઓવરમાં છ વિકેટ ગુમાવીને 159 રન બનાવ્યા હતા.

દિલ્હી કેપિટલ્સે ટોસ જીતીને ફિલ્ડિંગ પસંદ કરી હતી. દિલ્હી હાલમાં બીજા સ્થાને છે, જ્યારે લખનૌ પાંચમા સ્થાને છે.

આજે હૈદરાબાદના રાજીવ ગાંધી આંતરરાષ્ટ્રીય સ્ટેડિયમમાં સનરાઇઝર્સ હૈદરાબાદ અને મુંબઈ ઈન્ડિયન્સ ટકરાશે. મેચ સાંજે સાડા સાત કલાકે શરૂ થશે.

.....